

ንልኡላውነት ሃገራት ዝምልከት፡ ኣብ መንጎ ሃገርን ውልቀ ሰብን

ዝግበር ስምምዕ ኣብ ቅድሚ ኣህጉራዊ ሕጊ ዋጋ የብሉን።

“ምስጢር ዓወትና ምስጢራውያን ስለ ዝኾናዮ” ይብሉ መራሕትን ካድራትን ህግደፍ። ብተግባር ዝተግዘብናዮ ግን፡ ምስጢር ዓወቶም ዘይኮነ ምስጢር ተንበርካኹቶም ኢሳያስ ዝፈጠሮ ናይ ራዕዲ ኣተሓሳስባ ነገሱ ምህላውዮ። ምስ ብዙሕ ጌጋታቱን ክስራታቱ ኣብ ዓውደ ውግእ ስዒርና ኢልካ፡ ኣብ ልዕሊ ተጋደልትን ህዝብን ዝፈጸምካዮ ኢ-ሰብኣዊ ተግባራት ዘየሕመካ እንተኾይኑ ምስጥረ ዓወት ዘይኮነ ምስጥረ ውድቀት ኣይፈለጥካን ማለትዮ። ኣብ መድረኽ ብረታዊ ቃልሲ ዝተፈጸመ ምስጥራዊ ገበናት ብግቡእ ከይተቐላጸፀ ተሓታቲ ኣብ ሕጊ ከይቀረብሉ ሃገራዊ ፖለቲካዊ ስልጣን ስለ ዝተታሕዘ፡ ገበናዊ ተግባር ዓወት ኮይኑ ዘነዩት ክኸውን ኣይክእልን።

“ምስጢር ዓወትና ምስጢራውያን ስለዝኾናዮ” ካብ ውልቀ-ሰባት ክሳብ መላእ ተጋድሎ ሓርነት ዝበጽሕ ገበን ፈጸምካሱ፡ ኢደይ ሕጹብ ከም ቢላጦስ ናይ ነውርታት ነውሪዮ። ሓርበኛ ህዝቢ ኣገሪህካ ኣብ ኮረሻ ስልጣን ስለዝደየብካስ ክትሕበን በዩናይ መለክዒ? እዚ ከዳዕ ጉጅለ፡ ነቲ ናይ ህዝብን ንህዝቢ ድማ ክወሃብ ዝግበኣን ሓቅታት ዓፊኑ፡ ተገልቢጡ ህዝቢ ንዝሳቕየሉ ከምኡ ዝብል’ምበር፡ ያኢ ሓላፍነት ዝስመዖ ህዝባዊ ውድብ ኮይኑ ብምስጢር ሰራሕ ህዝቢ ጠቐሙ? መዓስ ኣበይ ብኸመይ? መልሲ ዘይብሉ ሕቶታትዮ። እዚ ዝሓለፈ 27 ዓመታት ከኣ ኢሳያስን ህግደፍን መን ምጃኖም ኮለል ኣቢሉ ዘርኢ መስተያተዮ። ካብቲ ዝገርም እዚ ናይ ጥፍኣት ጉጅለ ህዝቢ እናገዝኦ ክንሱ፡ ንሕና ደቂ በረኻ ኢና። ኣብ በረኻ ዘማዕበልናዮ ዘወተና ኣስራርሓን ሜላን ኣለና ክብል ምድግጋሙዮ። ካብ ትማሊ ናብ ሎሚ ዘሎ ናይ ግዜ ርሕቀት፡ ናይ ኣተሓሳስባ ምዕባላ፡ ናይ ቴክኖሎጂ ርቀት ኣብ ጸብጸብ ዘየእቱ፡ ኣብ ትማሊ ዝነበርናዮ ኣለና ኢልካ ምኒያት። መሕፈርዮ።

ብበረኸኛ ዝምራሕ ህዝብን ሃገርን ዝነበሮ ክብርታት ስኢኑ፡ ዘይነበረ ፖለቲካዊ ምስሊ ተደቂኑ እንተወደቐ ከመይ ይገርም? ኣይገርምን። እዚ ጉጅለ ኩሉ ቋንቋኡን ተግባሩን በጋሚዶዮ። ነቲ ናይ ሃገር በዓል ቤት ዝኾነ ህዝቢ ፍቶ ጽላእ ኣነዩ መንግስትኻ ዝበልኩኻ ስማዕ፡ ተቐበል፡ እምቢ እንተበልካ ግን ኢሉ ከሳራጢ ዘይስክፈ ጉጅለ። ብምስጢር ዝግበር ኣሉታዊ ኣተሓሳስባ ናብ ዓመጽ ምስግጋሩ ዘይተርፍዮ። ውጽኢት ዓመጽ ከኣ ገበንዮ። ሕጂ ነዚ ክጽሕፍ ዝደረኸኒ ድማ እቲ ንብዙሕ ዓመታት ህይወት ንጹሃት ንምጥፋእ ዝጥቀሙ ዝነበረ ብገበን ዝተኣልከ ምስጢር፡ ንህልውና ህዝብን ሃገርን ኣብ ሓደጋ ብዘውድቕ ይዋገሉ ምህላውዮ። ኤርትራውያን ካብ 20 ሰኔ 2018 ክሳብ ሎሚ ኣብ ዞባና እንታይ ምዕባሌታት ይኸስት ኣሎ ትከታተልዎዶ ኣለኹም? ከም ህዝቢ ከም ሃገር ከመይ ይጸልወና የቐንዝወናሎ? ኣነ ብዙሕ ግዜ ዘኸሻቕል ይገጥመኒዮ ኣይከምዚ እዋንን። ሓደ ሰብ ንሓደ ህዝቢ፡ ሓደ ሰብ ንሓንቲ ሃገር ከም ጠለበጊዕ፡ ከም ነጋዶ ኮላሊት ሲና ብምስጢር ኣብ ዕዳጋ ኣውራዳ ተዋጊዶ ክሕርጃ። ናቱ ክድዓት ጥራሕ ኣይኮነን ናትና ስንፍናዩ ዘመልክት። ካብ ንሱ ንሕና ክንክስስ ነብስና ክነቅፍዩ ዝግበኣና።

ኣብ መጀመርያ 90ታት ማሕበረ ሰብ ዓለም ኣብ ኤርትራን ኤርትራውያንን ዝነበሮ ኣድናቕትን ኣኸብሮትንዎ ድሕሪት ተመሊስና ንዘክር። ሳላ ሓረበኛታት ኣሕዋትናን ኣሓትናን ኣቦታትናን ኣዴታትናን ኣካሎም ዝኸፈሉ ህይወቶም ዝገበሩ፡ ምስ ኩሉ ግዳማዊ ተጽዕኖታት ንመጋጥምትና ስዒርና ወነንቲ ሃገርና ክንከውን ብምብቃዕና ኣድናቕት ረኺብና። ኣብ ውሽጢ ርብዒ ዘመን ድማ ነታ ብናይ ህይወት ክቡር ዋጋ ዘምጸኣናዮ ንእሽቶ ሃገር ምምራሕ ስኢና፡ መጻወቲ ሓደ ናይ በጋሚዶ ጉጅለ ስለ ዝገበርናዮ ፖለቲካዊ መልክዕ ተደቂኑ፡ ክብርና ለጠቕ ኢሉ። ኣብ 90ታት መራሕቲ መንግስታት፡ ኣህጉራውያን ዞባውያን ትካላት፡ ናይ ምርምር ማእከላት፡ ተፈለጥጢ ውልቀ ሰባት ...ወዘተ ኣባና ዝነበሮም ተገዳስነት ብሕመቕና ሃፊፉስ፡ እቶም ናይ ትማሊ ኣድናቕቲ ናይ ሎሚ ካብዚ ናብዚ ንዓይ፡ ካብዚ ናብዚ ንዓኻ ብመሬታዊ ግዝኣትናን

ማያዊ ባሕርናን ይጫራቱ አለው። ብወግዲ ዘይኮነ ብምስጢራዊ ጨረታ። እዚ ጨቋኒ ጉጅለ ሎሚ ብዛዕባ ክልተኣዊ ዝምድና ምስ ሃገረ እገሊት-ምስ መንግስቲ እገሊ ተፈራሪምና። ሎሚ ብዛዕባ ፓርትዔርሽፕ ምስ ከምዚ ዝበለ ኣህጉራዊ ትካል ስምምዕ ፈሪምና። ሎሚ ከኣ ምስ ንግስነት እገሊት ኣብ ከምዝን ከምዝን ዝብል ዝርዝርን ወግዓውን ሓበሬታ ዘይብሉ ምስጢራዊ ስምምዕ ይገብር ኣሎ።

ምስ ንግስነት ቐጠር ዝምድና ፈጠሩ። ቃል ኪዳን ኣሲርና'ውን ኢሉ ግን ዝሸምጠጠ ሸምጠጡ ብዘይወግዓዊ ኣገባብ ብሰላሕታ ብምስጢር ተፋቲሉ። ምስ ኢራን ቃል ኪዳን ኣሲሩ ተለኣኣኺ ኮይኑ፡ ገንዘባውን ዓይነታውን ግነያ ይረክብ ነይሩ። ብዘይወግዓዊ ብሰላሕታ ብምስጢር ተፈቲሉ። ምስ ንግስነት ስዑዲያን ሕቡራት ኢማራት ዓረብን ቃል ኪዳን ጀሚሩ። ኣብ ምስጢራዊ መሸጣ መሬታውን ማያውን ግዝኣት ኤርትራ ኣትዩ። ምስ ናይ 20 ዓመት ደመኛ ጸላኢቲ ዝብላ ዝነበረ ኣሜሪካን ኢትዮጵያን ብለብለብ ኣርክብ ከይትቐደም ዓይነት ተዓሪቐ። ብነጻነት ልኡላውነትን ሃገር ከም ዝተሰማመዐ፡ ካብ ማዕከናት ዜና ኢትዮጵያ በጨቕ ኢሉ ብዝወጽእ ቃላት ምልክታት ይሰማዕ ኣሎ።

ብኢሳያስን ጉጅለኡ ህግደፍን ግን ምስጢር ስለዝኾነ ንህዝቢ ኣይንገርን። ህዝቢ እናሸጥካ ንህዝቢ ኣይንገርን። እዚ ንቡር ኣህጉራዊ ዝምድናታት ዝጥሕስ ልኡላውነት ሃገር ኣሕሊፉ ዝህብ ሕሱር ተግባር'ዩ ናይ ህግደፍውያን ምስጢራውነት። ባህሪኦም ኮነ ተግባሮም ኩሉ ትምህርቲ ዘይሕፈሱሉ ብተልመደን ዝተደርሰ ድራማ'ዩ። ሰላም ኮይኑ'ዩ መሬት ኣማን'ዩ ዘሎ። ሓደ ህዝቢ ኢና ዝኸሰርናዮ የብልናን። ኣቢዩ ክመርሓና ካብ ደልሃመት ከውጸኦና'ዩ ተባሂሉ። ነዚ ተኸቲሉ'ውን ኣብ ዲፕሎማሲያዊ ዓለም ተራእዩ ዘይፈልጥ ጉያ ጉያ ልኡላውነት ሃገር ዝጥሕስ ስትራቴጂካዊ ውዑላት ምፍርራም።

ኣረ ንሱስ ቅቡጽ ስለ ዝኾነ ደሓን ኣመሉ ይግበር፡ ሕቡራት ኢማራት ዓረብ፣ ንግስነት ስዑዲ ዓረብ፣ ኢትዮጵያ ከም መንግስታትን ሃገራትን ሃገር ናይ ህዝቢ ምኻኑ እናፈለግ፡ ምስ ሓደ ውልቀ ሰብ'ሞ ብምስጢር ክሰማማዓ ክፈራረማ እቲ ሓደጋ ኣይርደኣንን ድዩ? ካን ህዝቢ ኤርትራ ብኸምዚ ዘለዎ ተበታቲኑ ዝተርፍ ንመሰሉ ንኸብሩ ደው ዘይብል ድዩ መሰልዎን? ዝግበር ዘሎ ስውር ስምምዓት መዓስ ብዘየገድስ ዋጋ ከም ዘኸፍል ክፈልግ ይገበኣን። ምክንያቱ እዚ ውልቀ ሰብ ክሳብ ዝግንደረ ይግንደረላ ዋናኣ ህዝቢ'ዩ። ህዝቢ ኤርትራ። ንዋንነት ህዝቢ ጎሲኻ ምስ ሓደ ሰብ ዝግበር ውዑላት ከኣ ብኣህጉራዊ ሕገ ተቐባልነት የብሉን። መዘዙ ድማ ከቢድ'ዩ። ምክንያቱ ስትራቴጂካዊ ጌጋ'ዩ።

ኣምለሶም ነጋሲ ካብ መዓስከር ስደተኛታት ማይ ዓይኒ

ድ.ሰ.ደ.ኤ, 25-01-2019